



ਸਰੀਰਕ ਮੌਤ ਤੋਂ ਮੈਂ ਨਹੀਂ ਡਰਦਾ,
ਜ਼ਮੀਰ ਦਾ ਮਰ ਜਾਣਾ ਯਕੀਨਨ ਮੌਤ ਹੈ।
-ਸ਼ਹੀਦ ਸੰਤ ਜਰਨੈਲ ਸਿੰਘ ਭਿੰਡਰਾਂਵਾਲੇ

ਚੜ੍ਹਦੀ ਕਲਾ ਸੰਪਾਦਕੀ

‘ਪੰਜਾਬ ਵਿੱਚ ਬਾਦਲਗਰਦੀ ਦਾ ਦੌਰ’

ਪੰਜਾਬ ਵਿੱਚ ਬਾਦਲ-ਬੀਜੇਪੀ ਸਰਕਾਰ ਨੂੰ ਬਣਿਆਂ ਅਜੇ ਇੱਕ ਵਰ੍ਹਾ ਪੂਰਾ ਨਹੀਂ ਹੋਇਆ ਪਰ ਇਸ ਸਮੇਂ ਵਿੱਚ ਬਾਦਲ-ਕੌੜਮੇ ਨੇ ਇਹ ਦੱਸ ਦਿੱਤਾ ਹੈ ਕਿ ਪੰਜਾਬ ਵਿੱਚ ‘ਲੋਕਤੰਤਰ’, ਸਿੱਖ ਸਿਧਾਂਤਾਂ, ਸਿੱਖ ਸੰਸਥਾਵਾਂ, ਸਿੱਖ ਇਤਿਹਾਸ ਤੇ ਪ੍ਰੰਪਰਾਵਾਂ, ਆਜ਼ਾਦ ਮੀਡੀਏ ਆਦਿ ਨੂੰ ਦੇਸ਼-ਨਿਕਾਲਾ ਦੇਣ ਲਈ ਉਹ ਹਿੰਦੂਤਵੀਆਂ ਦੇ ਆਦੇਸ਼ਾਂ ਨੂੰ ਦਿਲੋਂ-ਜਾਨ ਨਾਲ ਸਮਰਪਤ ਹਨ। ਇਸ ਸਮੇਂ ਦੌਰਾਨ, ਪ੍ਰਕਾਸ਼ ਸਿੰਘ ਬਾਦਲ ਨੇ, ਆਪਣੇ ਅਨ-ਅੰਮ੍ਰਿਤੀਏ, ਨਾ-ਤਜਰਬੇਕਾਰ ਛੋਕਰੇ-ਸੁਖਬੀਰ ਬਾਦਲ ਨੂੰ, ਸ਼ਹੀਦਾਂ ਦੀ ਜਥੇਬੰਦੀ ਕਹਾਉਣ ਵਾਲੀ 88 ਸਾਲਾ ਇਤਿਹਾਸ ਦੀ ਵਾਰਿਸ ਜਮਾਤ - ਸ਼੍ਰੋਮਣੀ ਅਕਾਲੀ ਦਲ ਦਾ ‘ਪੱਕਾ ਪ੍ਰਧਾਨ’ ਬਣਾ ਕੇ ਦੱਸ ਦਿੱਤਾ ਹੈ ਕਿ ‘ਚੱਕਰਵਰਤੀ ਬਾਦਲ’ ਦੇ ਯੱਗ ਦੇ ਘੋੜੇ ਨੂੰ ਰੋਕਣ ਦੀ ਹਿੰਮਤ ਵਾਲਾ ਕੋਈ ਮਹਾਂਰਥੀ ਹੁਣ ਅਕਾਲੀ ਦਲ ਵਿੱਚ ਮੌਜੂਦ ਨਹੀਂ ਹੈ। ਪ੍ਰਧਾਨ ਬਣਦਿਆਂ ਸੁਖਬੀਰ ਬਾਦਲ ਨੇ ਐਲਾਨ ਕੀਤਾ - ‘ਅਕਾਲੀ ਦਲ ਸਿੱਖਾਂ ਦੀ ਜਥੇਬੰਦੀ ਨਹੀਂ ਹੈ, ਇਸਨੂੰ ਸਮੁੱਚੇ ਪੰਜਾਬੀਆਂ ਦੀ ਜਥੇਬੰਦੀ ਬਣਾਇਆ ਜਾਏਗਾ।’ ਵੈਸੇ ਇਹ ਕਹਿਣ ਦੀ ਲੋੜ ਵੀ ਨਹੀਂ ਸੀ ਕਿਉਂਕਿ ਅਕਾਲੀ ਦਲ ਦੇ 48 ਵਿਧਾਇਕਾਂ ‘ਚੋਂ 4 ‘ਹਿੰਦੂ’ ਹਨ, ਜਿਨ੍ਹਾਂ ਵਿੱਚ ਹਰੀਸ਼ ਢਾਂਡਾ ਵਰਗਾ ਚੇਨ-ਸਮੋਕਰ (ਸਿਗਰਟਨੋਸ਼) ਵੀ ਸ਼ਾਮਲ ਹੈ।

ਇਸ ਇੱਕ ਵਰ੍ਹੇ ਦੌਰਾਨ ਕੂੜ ਸੌਦਾ ਸਾਧ ਦਾ ਮਸਲਾ ਗਰਮਾਇਆ। ਜਿੱਥੇ ਸਮੁੱਚੀ ਸਿੱਖ ਕੌਮ ਇਸ ਗੱਲੋਂ ਦੁਖੀ ਹੈ ਕਿ ਇਸ ਦੰਭੀ ਸਾਧ ਨੇ ਦਸਮੇਸ਼ ਪਿਤਾ ਦੀ ‘ਨਕਲ’ ਕਰਕੇ ਘੋਰ ਅਪਰਾਧ ਕੀਤਾ ਹੈ ਉਥੇ ਬਾਦਲ ਆਪਣੀ ਗਿਣਤੀ-ਮਿਣਤੀ ਕਰ ਰਿਹਾ ਹੈ ਕਿ ਇਸਨੇ ਮਾਲਵੇ ਵਿੱਚ ਕਾਂਗਰਸੀਆਂ ਨੂੰ ਵੋਟਾਂ ਪਵਾ ਕੇ ਕੁਝ ਅਕਾਲੀਆਂ ਨੂੰ ਹਰਵਾਇਆ ਹੈ। ਸਿੱਖ ਕੌਮ ਦੀਆਂ ਭਾਵਨਾਵਾਂ ਤਹਿਤ, ਸ੍ਰੀ ਅਕਾਲ ਤਖਤ ਸਾਹਿਬ ਤੋਂ ‘ਸੌਦਾ ਸਾਧ’ ਦੇ ਬਾਈਕਾਟ ਦੇ ਹੁਕਮਨਾਮੇ ਨੂੰ ਜਿੱਥੇ ਸਿੱਖ ਸੰਗਤਾਂ ਆਪਣੇ ਧਾਰਮਿਕ ਫਰਜ਼ ਵਜੋਂ ਲਾਗੂ ਕਰ ਰਹੀਆਂ ਹਨ, ਉਥੇ ਪ੍ਰਕਾਸ਼ ਸਿੰਘ ਬਾਦਲ ਇਸ ‘ਦਬਾਅ’ ਨੂੰ ਵਰਤਕੇ, ਸੌਦਾ ਸਾਧ ਨਾਲ ਕਿਸੇ ਰਾਜਸੀ ਸਮਝੌਤੇ ਦਾ ਰਾਹ ਪੱਧਰਾ ਕਰ ਰਿਹਾ ਹੈ। ਪੰਜਾਬ ਸਰਕਾਰ ਦੇ ਆਦੇਸ਼ ਤਹਿਤ, ਖਾਲਸਾ ਐਕਸ਼ਨ ਕਮੇਟੀ ਵਲੋਂ ਸਲਾਬਤਪੁਰ ਡੇਰੇ ਦੇ ਨੇੜਲੇ ਪਿੰਡਾਂ ਵਿੱਚ ਕੱਢੇ ਜਾਣ ਵਾਲੇ ‘ਖਾਲਸਾ ਮਾਰਚ’ ਨੂੰ, ਪੁਲਿਸ ਵਲੋਂ ਜ਼ੋਰ-ਜਬਰ ਨਾਲ ਰੋਕਣਾ - ਇਸੇ ਪਰਿਪੇਖ ਵਿੱਚ ਵੇਖਿਆ ਜਾਣਾ ਚਾਹੀਦਾ ਹੈ। ਮੀਡੀਆ ਰਿਪੋਰਟਾਂ ਦੱਸ ਰਹੀਆਂ ਹਨ ਕਿ ਪ੍ਰਕਾਸ਼ ਸਿੰਘ ਬਾਦਲ ਵਲੋਂ ਦਿੱਲੀ ਵਿੱਚ ਗ੍ਰਹਿ ਸਕੱਤਰ ਦੇ ਅਹੁੱਦੇ ‘ਤੇ ਤਾਇਨਾਤ ਇੱਕ ਵਿਅਕਤੀ ਰਾਹੀਂ ਸੌਦਾ ਸਾਧ ਨਾਲ ‘ਸੌਦੇਬਾਜ਼ੀ’ ਸਿਰੇ ਚੜ੍ਹ ਚੁੱਕੀ ਹੈ। ਇਸ ਸਮਝੌਤੇ ਤਹਿਤ, ਸੌਦਾ ਸਾਧ, ਆਉਂਦੀਆਂ ਲੋਕ ਸਭਾ ਚੋਣਾਂ ਵਿੱਚ ਬਾਦਲ ਦਲ ਦੇ ਉਮੀਦਵਾਰਾਂ ਨੂੰ ਵੋਟਾਂ ਪਵਾਏਗਾ ਜਦੋਂ ਕਿ ਇਵਜ਼ ਵਿੱਚ ਬਾਦਲ ਸਰਕਾਰ, ਪੰਜਾਬ ਵਿਚਲੇ ਕੂੜ ਸੌਦਿਆਂ ਡੇਰਿਆਂ ਨੂੰ ਸਰਕਾਰੀ ਸੁਰੱਖਿਆ ਤਹਿਤ ਆਪਣਾ ਕੂੜ-ਸੌਦਾ ਵੇਚਣ ਦੇਵੇਗੀ। ਇਸ ਦੇ ਨਾਲ ਹੀ, ਅਕਾਲ ਤਖਤ ਸਾਹਿਬ ਦੇ ਹੁਕਮਨਾਮੇ ਦੇ ਤਹਿਤ ਕੂੜ-ਸੌਦਾ ਸਾਧ ਦਾ ਵਿਰੋਧ ਕਰ ਰਹੀਆਂ ਧਿਰਾਂ ਨੂੰ ਸਖਤੀ ਨਾਲ ਦਬਾ ਦਿੱਤਾ ਜਾਵੇਗਾ। ਪਿਛਲੇ ਦਿਨੀਂ ‘ਖਾਲਸਾ ਮਾਰਚ’ ਨੂੰ ਰੋਕਣ ਲਈ, ਪੁਲਿਸ ਵਲੋਂ ਲਾਇਆ ਗਿਆ ਟਿੱਲ, ਭਾਈ ਦਲਜੀਤ ਸਿੰਘ ਬਿੱਟੂ ਸਮੇਤ ਦਰਜਨਾਂ ਸਿੱਖ ਆਗੂਆਂ ਦੀ ਗ੍ਰਿਫਤਾਰੀ, ਗੁਰਦੁਆਰਿਆਂ ਵਿੱਚ ਕੀਤੀ ਨਾਕਾਬੰਦੀ ਅਤੇ ਪੰਜਾਂ ਪਿਆਰਿਆਂ ਤੱਕ ਦੀ ਗ੍ਰਿਫਤਾਰੀ ਇਸ ਸਾਰੇ ਬਾਦਲਗਰਦੀ ਦੇ ਵਰਤਾਰੇ ਨੂੰ, ਉਪਰੋਕਤ ਸਮਝੌਤੇ ਦੇ ਸੰਦਰਭ ਵਿੱਚ ਹੀ ਵੇਖਿਆ ਜਾਣਾ ਚਾਹੀਦਾ ਹੈ।

ਬਾਦਲ ਕੋੜਮੇ ਨੇ ਉਪਰੋਕਤ ਵਰਤਾਰੇ ਨਾਲ ਸਿੱਖ ਧਰਮ ਅਤੇ ਲੋਕਤੰਤਰੀ ਸਰਕਾਰ ਦੋਹਾਂ ਦੀ ਹੀ ਤੋਹੀਨ ਕੀਤੀ ਹੈ। ਪ੍ਰਕਾਸ਼ ਸਿੰਘ ਬਾਦਲ ਆਪਣੇ ਆਪ ਨੂੰ 'ਸਿੱਖ' ਕਹਿੰਦਾ ਹੈ ਇਸ ਲਈ ਉਹ ਅਕਾਲ ਤਖਤ ਸਾਹਿਬ ਦੇ ਹੁਕਮਨਾਮੇ ਦਾ ਪਾਬੰਦ ਹੈ। ਸਿੱਖ ਸੰਗਤਾਂ ਨੂੰ ਰੋਸ ਮਾਰਚ ਕਰਨ ਤੋਂ ਰੋਕ ਕੇ ਉਸਨੇ ਅਕਾਲ ਤਖਤ ਸਾਹਿਬ ਦੇ ਹੁਕਮਨਾਮੇ ਦੀ ਉਲੰਘਣਾ ਕੀਤੀ ਹੈ। ਬਾਦਲ, ਇੱਕ ਲੋਕਤੰਤਰੀ ਢਾਂਚੇ ਦੀ ਸਰਕਾਰ ਦਾ ਮੁਖੀ ਹੈ। ਸ਼ਾਂਤਮਈ ਢੰਗ ਨਾਲ ਰੋਸ-ਮਾਰਚ ਕਰਨ ਦਾ ਹੱਕ ਹਰ ਲੋਕਤੰਤਰ ਵਿਚਲਾ ਬੁਨਿਆਦੀ ਹੱਕ ਹੈ। ਬੀਤੇ ਵਰ੍ਹਿਆਂ ਵਿੱਚ ਅਕਾਲੀ ਦਲ ਇਸ ਹੱਕ ਦੀ ਪ੍ਰਾਪਤੀ ਲਈ ਸੰਘਰਸ਼ ਕਰਦਾ ਰਿਹਾ ਹੈ, ਜਦੋਂ ਜਦੋਂ ਵੀ ਕਿਸੇ ਸਰਕਾਰ ਨੇ ਇਸ ਤੇ ਰੋਕ ਲਾਈ ਹੈ। ਹੁਣ ਬਾਦਲ ਸਰਕਾਰ ਵਲੋਂ ਖਾਲਸਾ ਮਾਰਚ ਤੋਂ ਕੁਝ ਦਿਨ ਪਹਿਲਾਂ ਹੀ ਸਿੱਖ ਲੀਡਰਾਂ-ਵਰਕਰਾਂ ਦੀ ਗ੍ਰਿਫਤਾਰੀ, ਸਿੱਖ ਸੰਗਤਾਂ ਨੂੰ ਗੁਰਦੁਆਰਿਆਂ ਵਿੱਚ ਪਹੁੰਚਣ ਤੋਂ ਰੋਕਣ ਲਈ ਖੜ੍ਹੀਆਂ ਕੀਤੀਆਂ ਗਈਆਂ ਰੁਕਾਵਟਾਂ - 'ਲੋਕਤੰਤਰ' ਦੇ ਕਿਹੜੇ ਕਾਨੂੰਨਾਂ ਤਹਿਤ ਕੀਤੀਆਂ ਜਾ ਰਹੀਆਂ ਹਨ? ਇੱਕ ਪਾਸੇ ਸਰਕਾਰ 'ਸਾਧ ਸੌਦੇ' ਦੇ ਡੇਰਿਆਂ ਵਿੱਚ 'ਪ੍ਰੇਮੀਆਂ' ਨੂੰ ਸੁਰੱਖਿਅਤ ਪਹੁੰਚਾਉਣ ਲਈ ਪੱਥਾਂ ਭਾਰ ਹੈ ਅਤੇ ਦੂਸਰੇ ਪਾਸੇ ਸਿੱਖਾਂ ਨੂੰ ਆਪਣਿਆਂ ਗੁਰਦੁਆਰਿਆਂ ਵਿੱਚ ਪਹੁੰਚਣ ਤੋਂ ਰੋਕਣ ਲਈ ਅੱਡੀ-ਚੋਟੀ ਦਾ ਜ਼ੋਰ ਲਗਾ ਰਹੀ ਹੈ - ਕੀ ਇਹ 'ਲੋਕਪ੍ਰਿਆ' ਸਰਕਾਰ ਦੀ 'ਮਹਾਰਾਜਾ ਰਣਜੀਤ ਸਿੰਘ ਨੀਤੀ' ਹੈ? ਸਚਾਈ ਇਹ ਹੈ ਕਿ ਪੁੱਤਰ ਮੋਹ ਵਿੱਚ ਅੰਨ੍ਹਾ ਹੋਇਆ ਪ੍ਰਕਾਸ਼ ਸਿੰਘ ਬਾਦਲ ਆਪਣੇ ਨਲਾਇਕ ਮੁੰਡੇ ਨੂੰ ਮੁੱਖ ਮੰਤਰੀ ਦੀ ਗੱਦੀ ਤੇ ਅਸਥਾਪਤ ਕਰਨ ਲਈ ਬੀਜੇਪੀ ਦੇ ਚਰਨਾਂ ਵਿੱਚ ਚੁਫਾਲ ਡਿੱਗਿਆ ਹੋਇਆ ਹੈ। ਆਰ. ਐਸ. ਐਸ. ਤੇ ਬੀਜੇਪੀ ਦੇ ਨੀਤੀ ਘਾੜੇ ਹੀ ਪੰਜਾਬ ਸਰਕਾਰ, ਸਿੱਖ ਧਾਰਮਿਕ ਸੰਸਥਾਵਾਂ ਆਦਿ ਨੂੰ ਚਲਾ ਰਹੇ ਹਨ। ਕੋਈ ਹੈਰਾਨੀ ਨਹੀਂ ਕਿ ਜਥੇਦਾਰ ਜੋਗਿੰਦਰ ਸਿੰਘ ਵੇਦਾਂਤੀ, ਜਥੇਦਾਰ ਬਲਵੰਤ ਸਿੰਘ ਨੰਦਗੜ੍ਹ, ਜਥੇਦਾਰ ਤ੍ਰਿਲੋਚਨ ਸਿੰਘ ਸਮੇਤ ਪੰਜਾਬ ਦੇ ਤਿੰਨ ਤਖਤਾਂ ਦੇ ਜਥੇਦਾਰਾਂ ਨੇ ਖਾਲਸਾ ਮਾਰਚ ਨੂੰ ਰੋਕਣ ਲਈ ਗੁਰਦੁਆਰਿਆਂ ਦੀ ਕੀਤੀ ਗਈ ਨਾਕਾਬੰਦੀ, ਸਿੱਖ ਲੀਡਰਾਂ ਦੀ ਗ੍ਰਿਫਤਾਰੀ ਸਬੰਧੀ ਇੱਕ ਵੀ ਅੱਖਰ ਨਹੀਂ ਕਿਹਾ। ਸਿੱਖ ਰਹਿਤ ਮਰਿਯਾਦਾ ਅਤੇ ਨਾਨਕਸ਼ਾਹੀ ਕੈਲੰਡਰ ਨੂੰ 'ਤਬਾਹ' ਕਰਨ ਲਈ ਆਰ. ਐਸ. ਐਸ. ਵਲੋਂ (ਪਟਨਾ ਸਾਹਿਬ ਪ੍ਰਬੰਧਕੀ ਬੋਰਡ ਦੇ 'ਰਿੰਗ ਲੀਡਰ' ਬੀਜੇਪੀ ਦੇ ਆਹਲੂਵਾਲੀਏ ਦੀ ਵਿਚੋਲਗੀ ਰਾਹੀਂ) ਮੋਹਰੀ ਬਣਾਏ ਗਏ ਜਥੇਦਾਰ ਇਕਾਬਲ ਸਿੰਘ ਤਾਂ ਅੱਜਕੱਲ੍ਹ ਨਾਨਕਸਰੀ ਡੇਰਿਆਂ, ਨਿਰਮਲਿਆਂ ਅਤੇ ਮਹਿਤੇ-ਚਾਵਲੇ ਵਰਗੇ ਫੋਟੋ ਕਲਚਰ ਵਾਲਿਆਂ ਦੀ 'ਹਮਾਇਤ' ਲੈਣ ਲਈ ਪੰਜਾਬ ਵਿੱਚ ਫਿਰ ਰਹੇ ਹਨ ਅਤੇ ਬੜੇ ਧੜੱਲੇ ਨਾਲ ਕਹਿ ਰਹੇ ਹਨ ਕਿ ਅਸੀਂ ਮਨਆਈਆਂ ਕਰਾਂਗੇ - ਕਿਸੇ ਅਕਾਲ ਤਖਤ ਨੂੰ ਆਪਣੇ ਤੋਂ 'ਸਰਵਉੱਚ' ਨਹੀਂ ਮੰਨਦੇ - ਸੌਦਾ ਸਾਧ ਦੇ ਵਿਰੁੱਧ ਹੁਕਮਨਾਮੇ ਨੂੰ ਲਾਗੂ ਕਰਵਾਉਣ ਦਾ ਫਿਕਰ ਕਿਸਨੂੰ ਹੈ? ਸ਼੍ਰੋਮਣੀ ਕਮੇਟੀ ਪ੍ਰਧਾਨ ਅਵਤਾਰ ਸਿੰਘ ਮੱਕੜ ਤਾਂ ਆਪਣੇ ਆਪ ਨੂੰ ਬੜੀ ਬੇਸ਼ਰਮੀ ਨਾਲ 'ਬਾਦਲ ਦਾ ਗੋਲਾ' ਕਹਿ ਕੇ 'ਮਾਣ' ਮਹਿਸੂਸ ਕਰ ਰਿਹਾ ਹੈ।

ਪੰਜਾਬ ਇਸ ਵੇਲੇ ਬਾਦਲਗਰਦੀ ਉਰਫ ਹਿੰਦੂਤਵੀ ਬੱਦਲ ਦੀ ਮਾਰ ਹੇਠ ਹੈ! ਇਹ ਸਥਿਤੀ ਸਦੀਵ ਤਾਂ ਨਹੀਂ ਰਹਿਣੀ ਪਰ ਇਸਨੂੰ ਬਦਲਣ ਲਈ ਸਮੁੱਚੀਆਂ ਪੰਥਪ੍ਰਸਤ ਧਿਰਾਂ ਨੂੰ ਇਕੱਠਿਆਂ ਹੋ ਕੇ ਵਿਉਂਤਬੰਧ ਹੰਭਲਾ ਮਾਰਨ ਦੀ ਲੋੜ ਹੈ।